

Dünyasını dəyişən ustadın yaradıcılığı yaşayır



Daim arzu etmişəm ki, Vaqif İbrahimovun yaratdığı “Yuğ” teatrında onun tərəfindən səhnələşdirilən tamaşa olsun. Bütün teatrlarda bu cür nümunələr var. Vaqif İbrahimovun yaradıcılığının nümunəsi qismində onun tamaşasının teatrimizin repertuarında olması bizim üçün çox vacibdir.

Bu barədə AZƏRTAC-ın müxbiri ilə söhbətində Azərbaycan Dövlət “Yuğ” teatrının rejissoru Günay Səttar bildirib. O, Anton Pavloviç Çexovun “Albalı bağı” pyesi əsasında “Birinci akt” tamaşasına quruluş verib. Bərpa olunmuş tamaşanın premyerası bu yaxınlarda baş tutub.

“Ustadımız artıq aramızda yoxdur, amma tamaşaçılar onun yaradıcılığı ilə tanış ola bilərlər. “Birinci akt” Vaqif İbrahimovun son əsəridir və mən onun ikinci rejissoru qismində çalışmışam. Bu tamaşanı bərpa etmək mənim vəzifəm idi. Onun üzərində məmnuniyyətlə çalışdım. Bu prosesə qayıtmağı özüm üçün şərəf hesab edirəm. Bunu bacardığımız üçün qürur hissi keçirirəm. Bu, mənim kiçik töhfəmdir. Mənə həvalə olunmuş vəzifəni yerinə yetirməyə çalışdım. Müəllimim dediyi və o vaxt müzakirə etdiyimiz hər şeyi çatdırmağa səy göstərdim. Ümidvaram ki, buna nail oldum”, - deyərək Günay Səttar vurğulayıb.

“Birinci akt” “Yuğ” teatrının yaradıcısı Vaqif İbrahimovun quruluş verdiyi son tamaşalardan biridir. O, 2009-cu ildə səhnələşdirilib və tənqidçilər tərəfindən yüksək qiymət alıb. Kollektiv ustadın xatirəsinə hörmət əlaməti olaraq tamaşanı bərpa edib.

Tamaşanın quruluşçu rejissoru Vaqif İbrahimovlu, rejissoru Günay Səttar, quruluşçu rəssamı Rəşid Şərif, rəssamı Umay Həsənova, rejissor köməkçisi Günel Səfərova, Rolları Təranə Ocaqverdiyeva, Nigar Mürsəl, Ləman Mərrix, Amid Qasımov, Elgün Həmidov, Elşən Əsgərov, Rəhib Allahquliyev, Oqtay Mehdiyev, Əbdülməni Əliyev, Günəş Təgin, Murad Fərzəliyev ifa ediblər.

“Birinci akt” tamaşasında Pyotr Çaykovskinin “Fəsilələr” fortepiano silsiləsindən “May”, “Oktyabr” və “Dekabr” partiyalarından istifadə olunub.

“Yuğ” teatrının yaradıcısı 2011-ci ildə dünyasını dəyişib.